

Xroon sa'o dikjin Pablo ngain chujni dithikaon Jesucristo jii ngain rajna Corinto

**Pablo chjee juajna
chujni Corinto**

1 ¹Ja'an Pablo na, thi
kuinchie'e Ndo Dio ko
binchekininxin na tsji'an juajnee
Jesucristo. Ja'an ko Sóstenes
²techja'a ra juajna ja'a ra xro
dithikaon ra Ndo Dio, xro te ra
ngain rajna Corinto, ja'a ra xro
kjan ra jian chujni ngain Ndo
Dio ixin dithikaon ra Jesucristo.
Kai Ndo Dio kuinchia'a ra
ndo ixin kjan ra chujni rajnee
ndo kunixin chujni jii nguixin
nunthe ni nchesaye'e Nchaa
ná Jesucristo thi kai Nchee ná.
³Ndo Dio Ndudaa ná, ko Nchaa
ná Jesucristo sinthanchaon ra
ko ruchjaa ra thi chrjuin tsunu'e
ansean ra.

**Kexreen nchenchaon
Ndo Dio chujni ixin
dithikaon ná Jesucristo**

⁴Ja'an kainxin ncha'on
thexruxian Ndo Dio ixin ja'a
ra ixin Ndo Dio binthanchaon
ra ixin Jesucristo. ⁵Ko ixin

Jesucristo, Ndo Dio chjaa ra
juachaxin kuinxin ra kain thi
ja'a ra nu'a ra ko thi ja'a ra
nichja ra ⁶ixin nduaxin juajnee
Jesucristo jii ngain ansean ra.
⁷Mexinxin kain thi jian dajon
Ndo Dio, xru'in sitjan'a ra are
xratechu'en ra ncha'on tsununxin
Nchaa ná Jesucristo inaa. ⁸Je'e
ndo sinchesuji ansean ra ixin
xru'in jian'a sinche'e ra ko xru'in
kensen tsjangi'a ra sitjaja ncha'on
tsii Nchaa ná Jesucristo inaa.
⁹Ndo Dio kainxin ncha'on nche'e
ndo thi ndachro ndo, ko je'e ndo
thi kuinchia'a ra ndo ixin sinthe
ra ngain Nchaa ná Jesucristo thi
Xe'en ndo.

**Chujni dithikaon Jesús
bachrjende'e choo ná**

¹⁰Nthatsa'an ñao ra
kunixin juachaxiin Nchaa
ná Jesucristo ixin xraje'o
juaxraxaon dinthechunda ra ko
dachrjende'a choo ra. Mexinxin
thjengijna choo ra ko xraje'o
juaxraxaon dinthechunda ra
ko xraje'o nche'e ra. ¹¹Ja'an

ndachrjan ji'i ixin naa chujnii Cloe banchenuna ixin ja'a ra ningaku'en choo ra. ¹² Ja'an ndachrjan ji'i ixin jejee xraxaon ra ko kanxion ra ndachro ra: "Ja'an ná chujnii Pablo ná"; ko ikanxion ra ndachro ra: "Ja'an ná chujnii Apolo ná"; ko kanxion ra ndachro ra: "Ja'an ná chujnii Pedro ná"; ko kanxion ra ndachro ra: "Ja'an ná chujnii Cristo ná." ¹³ Aro, ¿a tsjé Cristo jii? ¿A ja'an Pablo na benganito na ntha cruz ixin ja'a ra? ¿O bigithe ra kunixin juachaxiin Pablo? ¹⁴ Ja'an thexruxian Ndo Dio ixin ja'an xru'in ra xro binthagithe ra, je'o Crispo ko Gayo thi ni binthagithe ja'an. ¹⁵ Ja'naa xru'in kensen nchao rundachro ixin binthagithe kunixin juachaxinna. ¹⁶ Xraxa'on ixin kai binthagithe kain chujnii Estéfanas, aro ja'an ixraxaon'a ixin binthagithe icha chujni. ¹⁷ Aro Cristo kuetunna'a ixin sinthagithe chujni. Je'e kuetunna ixin tsekian na juajna bajon Jesucristo ixin kexreen rukjan na inaa chujni narua, ko ja'an nichja'a chrjuin inchin nchexruxi'in chujni ixin ruruena na. Ja'an je'o nichja ixin unda Cristo be'en nganito ntha cruz, ko ji'i thi icha renthe tsunu'e chujni.

**Cristo chunda
juachaxiin Ndo Dio**

¹⁸ Thi chujni jii ngain thi naxin xe'e xraxaon ixin are ja'an ná

nichja ná ixin unda be'en Cristo ngain ntha cruz, je'e na ndachro na ixin yaa xru'in xree, aro ixin ja'an ná xro bithikaon ná Jesucristo, juajna mee juachaxiin Ndo Dio. ¹⁹ Inchin ndachro ngain Xruen Ndo Dio:

Ja'an tsjaago ixin thi chujni anto jian nu'e xru'in xree thi nu'e na,
ko ja'an tsunxanthe juaxraxaen chujni anto jian thinxin.

²⁰ ¿Thinoo jii thi anto nu'e? ¿Thinoo jii thi anto jian thinxin xroon? ¿Thinoo jii thi ndachro ixin anto jian xraxaon? Ndo Dio kjuaago ixin thi xraxaon chujni dithikaon'a Jesucristo, mee xru'in xree. ²¹ Chujni ngata'a nunthe binao'a na batsuan na ixin jii Ndo Dio maski bikon na thi binche'e ndo, mexinxin ndachro ndo ixin chujni sithikaon juajnee ndo rukjan na inaa chujni narua. Maski chujni dithikaon'a ndachro ixin juajna mee xru'in xree.

²² Ko ni judío rinao na sikon na kexreen Ndo Dio sinche'e ndo thi xra dikunxin'a ni ko chujni je'a judío rinao na ixin juaxraxaen na tsunu'e icha. ²³ Ko ja'an ná je'o ndathjan ná kain chujni ixin Cristo bige'en ngain ntha cruz. Aro ixin ni judío ji'i xraa naa xro tunthengixin na ixin dithikaon'a na. Ko thi chujni je'a judío ndachruka na ixin xru'in xree thi ja'an ná ndachrjan ná. ²⁴ Aro thi chujni kuinchie'e Ndo

Dio, maski judío nā o je'a judío nā, je'e nā thinxin nā ixin Cristo chunda juachaxiin Ndo Dio ko nu'e kain thi xraxaon ndo. ²⁵Ixin maski jii chujni ndachro ixin thi nche'e Ndo Dio xru'in xree, aro thi nche'e ndo mee icha jian ke kain thi jian nche'e chujni ngata'a nunthe. Ko jii ni ndachro ixin thi nche'e Ndo Dio suji'a juachaxin chunda, aro mee icha suji juachaxin chunda ke thi juachaxin chunda chujni te nguii nunthe. ²⁶Ko xraxaon ra kexreen kjui ra are kuinchia'a ra Ndo Dio. Ixin chujni ndachro nā ixin tsje'a ra xro anto nu'a ra, tsje'a ra xro anto chunda ra juachaxin thetu'an ra ko tsje'a ra xro chunda ra ni ndui ra anto renthe ngain nunthe. ²⁷Aro Ndo Dio kuinchie'e ngata'a nunthe chujni icha xru'in chunxin ixin sinchekusuee thi ni anto nu'e. Ko Ndo Dio kuinchie'e chujni chunda'a juachaxin thetu'an ixin sinchekusuee thi ni chunda anto tsjé juachaxin thetu'an. ²⁸Ko Ndo Dio kuinchie'e chujni xru'in xree ko chujni xru'in kensen rinao ixin tjaguxin ndo ixin xru'in renthe thi chujni tunu'e ixin renthe. ²⁹Ko jamee binche'e Ndo Dio ixin xru'in chujni nchao tsunu'e renthe ngathexin kon ndo. ³⁰Aro Ndo Dio kuiakunua ná ndo ko binthagatsuan ná ndo Cristo, mexinxin chunda ná jian juaxraxaon inchin Cristo, ko Ndo Dio binthatjaña jīe ko xru'in teka ná, ko thinga nthakjan ná

chujni jian ko kjuenga 'na ixin ja'an ná. ³¹Mexinxin inchin ndachro ngain Xruen Ndo Dio: “Ja chrujan thi ruchee, ncho chee ixin tsusaye'e Nchaa ná Jesucristo.”

**Juajna tjaago ixin Cristo
benganito ntha cruz**

2 ¹Ja'a ra xro dithikaon ra Jesucristo, are ja'an basutsja'a ra ko ndathjo ra thi jian juajnee Ndo Dio, nichja'a xraa ni anto nu'e ixin rugithunanxin jian ngajin ra. ²Ko ja'an je'o bina'o kjuagu'a ra ixin Jesucristo, thi benganito ntha cruz. ³Ko are ja'an bari'i ngajin ra kununa ixin suji'a na ko baxraon na ko baxranga na. ⁴Ko are kjuagu'a ra thi jian juajnee Jesucristo, ja'an nichja'a xraa chujni anto nu'e. Je'o kuanchrjanda ixin juachaxiin Espíritu Santo xraago ko binthakinxin ra thi jian juajna. ⁵Ko jaña chunthia ra ngain Jesucristo ixin bikon ra juachaxiin Ndo Dio ko je'a ixin kui'in ra thee naa chujni anto nu'e nthi'i ngata'a nunthe.

**Ndo Dio rua'an Espíritu Santo
ixin ruchunxin ni ndo**

⁶Mexinxin ja'an ná are te ná ngayee chujni dithikaon jian ngain Jesucristo, ja'an ná nichja ná inchin chujni anto nu'e. Aro je'a inchin nu'e chujni nthi'i ngata'a nunthe o inchin nu'e ni thetu'an ngata'a nunthe ixin

thi nu'e chujni te'i ndasitjaan.

⁷Ko ja'an ná tjaago ná thi juajnee Ndo Dio thinxin'a ni, ko thi xraxaon ndo ko xru'in kensen benu'e ko ube'e are xra kunchjian'a nunthe. Ko undachro ndo are xra xru'in be'e ixin sunthe ná nthi'a thi jii ndo, ⁸ixin xru'in chujni thetu'an ngain nunthe ji'i kuinxin na, ixin ja rukinxin na, rukenganito'a na ngain ntha cruz Nchaa ná, Jesús. ⁹Aro ku'en inchin jitaxin ngain Xruen Ndo Dio:

Ndo Dio binchechjian ndo thi sayée chujni thjue'e ndo, ko xru'in chujni bikon ko kui'in,

ko xru'in chujni xraxaon ji'i.

¹⁰Aro ja'an ná Ndo Dio binthagatsuan ná ji'i ixin Espiritu Santo, ko Espiritu ji'i chunxin kain ko kai chunxin thi jima ngain Ndo Dio.

¹¹Ixin, ¿kensen nchao ruchunxin thi jixraxaon inaa chujni? Nduaxin je'o espritue chujni mee thi nu'e. Ko ja'naa kai Espiritu Santo nu'e thi xraxaon Ndo Dio. ¹²Ko ja'an ná bayé'a ná espíritu chunda chujni chunxin'a Cristo; ja'an ná bayée ná Espiritue Ndo Dio ixin tsunua ná ke'e binthathuan ná ndo. ¹³Ko ja'an ná nichja ná, aro je'a inchin nichja chujni anto nu'e jii ngain nunthe ji'i, ja'an ná nichja ná inchin tjaago Espiritue Ndo Dio. Ko ja'naa tjaago ná thi binthakuan ná Espiritue ndo ngain chujni jichunda xraje'o Espiritu.

¹⁴Ko chujni chunda'a Espiritu Santo, je'e chro'a thinxin thi tjaago Espiritue Ndo Dio, ko chujni te'i ndachro na ixin dixingakua nichja ni chunda Espiritue ndo, ko chro'a tsinxin na juajnee Ndo Dio ko nue'a na a jian o jian'a ixin ko'a Espiritue ndo ngain na. ¹⁵Aro thi chujni chunda Espiritue Ndo Dio, jian tsje'e kain, ko je'e xru'in kensen rundache ixin nchao'a jii. ¹⁶Ko xruen Ndo Dio ndachro: “Xru'in chujni thinxin thi jixraxaon Nchaa ná. Ko xru'in chujni nchao rundachro ke'e sinche'e Ndo Dio.” Aro ja'an ná xraxaon ná xraa xraxaon Cristo.

Chujni nche'e xree Ndo Dio

3 ¹Are ja'an bari'i ngajin ra ja'a ra xro dithikaon ra Jesucristo, chro'a nichja'a ra xraa chujni jian chunxin juajnee Ndo Dio. Je'o nichja'a ra xraa chujni chunxin'a juajnee ndo o xraa ni nandaa tethinxin juajnee ndo.

²Ko ja'an kjuagu'a ra thi tangi'a rukinxin ra, inchin naa xan letsjo je'o tai xan ixin chro'a ne xan ndaxra, mexinxin kjuagua'a ra thi tangi. Ko jai xratsinxin'a ra ja tsjagu'a ra thi tangi ³ixin ja'a ra xrathinxin'a ra juajnee Ndo Dio ixin xra chjiigo ra ko ningaku'en choo ra ko jejee xraxaon ra. Mee ruchro ixin tenche'e ra xraa chujni chunxin'a Ndo Dio.

⁴Ixin are naa ra ndachro ra: “Ja'an chujnii Pablo na”, ko inaa ndachro: “Ja'an chujnii Apolos

na"; are ja'a ra ndachro ra jaña, ja'a ra tenche'e ra inchin nche'e chujni chunxin'a Ndo Dio.

⁵ ¿Kensen na ja'an? Ko, ¿kensen Apolos? Kayui ná je'o nth'a ná xree Ndo Dio ko ixin juajna chja'a ra, ja'a ra bithikaon ra Nchaa ná Jesucristo. Ko je'o bintha'a ná thi xra kuetunna ná Ndo Dio. ⁶ Ja'an inchin thi thenga ngataon jngi; ko Apolos inchin thi thekiathe'e jinda. Aro Ndo Dio thi nchegangi thi thenga ni. ⁷ Mexinxin thi thenga ko thi thekiathe'e jinda, kayui na xraje'o ni nchexree Ndo Dio, ko je'o Ndo Dio thi renthe ixin je'e ndo nchegangi ndo kain.

⁸ Mexinxin ni thenga ko ni thekiathe'e jinda xraje'o renthe, aro Ndo Dio thjenge'e na 'na ixin kexe'o xra nche'e na. ⁹ Ko kayui ná nth'a ná xree Ndo Dio ko ja'a ra xraa jngi'i Ndo Dio.

Ko kai ja'a ra xraa thi nchia jidithe thjario'o ko thi thetu'an nchia mee, Ndo Dio. ¹⁰ Ja'an inchin xi thethe nchia ko Ndo Dio chjana juachaxin ixin kuiin thi xro xenga sa'o. Ko inaa na thethe nchia ngata'a xro mee. Aro je'e na rutsje'e na jian kexreen tsethe na nchia ngata'a xro xenga sa'o. ¹¹ Ko xru'in kensen nchao sasingixin xro xenga sa'o ixin uidxenga xro, ko xro mee Jesucristo. ¹² Ko ngata'a xro be'e sa'o nchao sithe nchia kunixin chia oro, chia plata, xro chrjuin ko renthe, nthaa, nthane'e ko kaxra'o. ¹³ Ko ngain

ncha'on suan jie, xru'i tsjaago a jian nchia binchechjian ni thethe nchia, ko xru'i satho ngain nchia te'i ko jaña ruxraago ke'e dikunchjianxin nchia.

¹⁴ Ko ja ruhe'a nchia mee, ni binchechjian nchia ruxenge'e na 'na. ¹⁵ Aro ja chrujan nchia ndaruche, ni binchechjian nchia mee xru'in sacha, aro je'e sitjan'a ixin je'e xraa naa chujni dachrxjexin ngain nchia jiche.

¹⁶ ¿A nua'a ra ixin ja'a ra thi ningue Ndo Dio ko Espiritue ndo jii ngajin ra? ¹⁷ Ko ja chrujan chujni sinche'e thi jian'a ngain ningue Ndo Dio, Ndo Dio sinche'e jie ngain chujni mee, ixin ningue ndo jian ngathexin kon ndo, ko ja'a ra ni'ngo mee.

¹⁸ Ncheye'a ra ansean ra ixin anto nu'a ra inchin xraxaon chujni nthi'i ngata'a nunthe, ja nduaxin rinao ra rukjan ra chujni anto nu'e, sa'o rugunda rukjan ra xraa chujni xru'in nu'e ¹⁹ ixin thi nu'e chujni ngata'a nunthe xru'in xree ngathexin kon Ndo Dio. Ko thi jitaxin ngain Xruen Ndo Dio ndachro: "Thi tjauthexin chujni anto nu'e, Ndo Dio nche'e ke je'o na tu'en na thi tjauthexin na." ²⁰ Kai ndachro ndo: "Je'e ndo chunxin ndo juaxraxauen kain chujni tuenao ixin anto nu'e, ko juaxraxauen na xru'in renthe." ²¹ Mexinxin tain'a ñao ra ixin chujni tjagu'a ra ixin ja'a ra jikininxin ra kain: ²² A Pablo, Apolos, Pedro, nguixin nunthe, thi techunxin ná, thi ndade'en

ni, thi ncha'on jai ko ncha'on tsii, ndua kain yaa ja'a ra jikininxin ra, ²³ixin ja'a ra chujnii Jesucristo ko Jesucristo Cristue Ndo Dio.

**Xra binche'e ni
kuinchie'e Jesucristo**

4 ¹Ja'an ná je'o rina'o ná ixin ja'a ra rundachro ra ixin ja'an ná je'o ntha'a ná xree Jesucristo, ko ja'an ná bitunna ná tsjaago ná juajnee Ndo Dio thi juajna bema are sa'o. ²Ko chujni chunda naa xra, rugunda tsjaago ná ixin jian nche'e ná xra ko nchao ruchunthia chujni ngain ná. ³Aro ja'an ta'a juachjaon ixin ja'a ra o ixin ni thetu'an sinchena ná jie, ko ndachrjan'a ngain ansenna a jian o jian'a ntha'a. ⁴Maski ja'an xraxa'on ixin xru'in jian'a ntha'a, aro mee ruchro'a ixin ja'an anto jian na. Ko je'o Nchaa ná Jesucristo thi sinchena jie. ⁵Mexinxin nche'a ra jie are xra jikininxin'a; ja'a ra chu'en ra are tsii Nchaa ná ixin je'e sinchenunxin kain thi jima ngain thi naxin xe'e. Ko je'e sinchenunxin kain thi texraxaon anseen chujni, ko ja'naa Ndo Dio ruchjee ná thi jikininxin ná.

⁶Ko ja'an nichja jii' ixin Apolos ko ja'an, ixin ja'naa icha jian tsinxin ra. Ko ruxraxaon'a ra ko runichja'a ra thi jitaxin'a ngain Xruen Ndo Dio, mexinxin tain'a ñao ra ixin ndachro ra ixin naa ni nchexree ndo icha jian ke inaa ni nche'e xra. ⁷¿Unda xraxaon ra ixin icha renthe ra? ¿Ke'e chunda

ra ke je'a Ndo Dio chjaa ra? Ja Ndo Dio chjaa ra kain thi ja'a ra chunda ra, ¿unda ta'in ñao ra xraa chujni tuenao chunda kain ixin anto nche'e xra?

⁸Ja'a ra tuenao ra ixin Ndo Dio uchjaa ra kain, ko anto chunda ra tumi ko ukjan ra rey, ko ja'an ná kjuengijna'a ra. ¡Nduaxin rukji ra rey ko ja'naa ruketu'an ná xraa ja'a ra! ⁹Aro ja'an tununa ixin ja'an ná xro kuinchie'na ná Jesucristo, Ndo Dio kuinthuna ná xraa thi kjinxin jiruexin, inchin chujni jikininxin ndase'en ko kjan ná chujni dikon nguii nunthe ko tjanuanxin ná ná ko kain ángel. ¹⁰Ja'an ná ixin dithikaon ná Cristo, chujni ndachro ná ixin xru'in nuna ná, ko ja'a ra ixin Cristo kjan ra chujni anto nu'e. Ja'an ná xraa chujni xru'in renthe ko ja'a ra chujni anto renthe. Ja'an ná chujni tjanuanka ná ná ko ja'a ra chunda'a ra ná juasaaya. ¹¹Jai de'en ná jintha, jinda, xru'in lunthuna ná, chujni dintjana ná ko chunda'a ná nchia thi sinthe ná. ¹²Ko tunchrjen ná ngain xra nthaxin ná rana ná. Ko chujni nchekaninxin ná ná thi jian'a, ko ja'an ná danchiaa ná Ndo Dio sinchenaon ná. Ko chujni nchegetan ná ná tangi ko ja'an ná anto thixinna ná. ¹³Are chujni nichja ná jian'a ixin ja'an ná, ja'an ná nichjaa ná ná chrjuin. Ko jai xra nchena ná ná xraa kaxineno jii ngata'a nunthe, ko xru'in renthe ná ngain kain chujni.

¹⁴Ja'an kjian'a na ji'i ixin sikon ra juasuaxin, je'o rina'o ixin ja'a ra tsangi ra naa thi jian, ixin ja'an anto thjua'a ra inchin xan'na.

¹⁵Ko maski ja'a ra ruchunda ra the nō xii sinthakua'an ra ixin Jesucristo, aro nduda'a tsjé'a ndo techunda ra. Ko ja'an xraa ndudaa ra ixin are ja'an kjuagu'a ra thi jian juajnee Jesucristo, ja'a ra kjan ra inchin xan'na. ¹⁶Mexinxin ja'an nthatsa'an ñao ra nche'e ra inchin ja'an ntha'a.

¹⁷Ko ja'an rurua'an Timoteo ngajin ra, thi thjuaa inchin xan'na, xan anto jian dithikaon ngain Jesucristo. Ko Timoteo thi sinthaxraxaon ra kexreen ntha'a ixin dithika'on Jesucristo ko yaa thi ja'an tjaago ngain kain ni dithikaon Jesucristo ngain kainxin rajna. ¹⁸Ko kanxion ra anto ta'in ñao ra ixin xraxaon ra ixin tsji'a sasutsja'a ra inaa. ¹⁹Aro ja Jesucristo rinao, ja'an sasutsja'a ra tuin ko sikon a xra tsa'in ñao chujni te'i ko a tenche'e na thi ndachro na. ²⁰Ixin thi thetu'an Ndo Dio ngain anseen ni, je'a runichjakua ni, icha jian tsjaago ni ixin juachaxiin Ndo Dio jii ngain ni. ²¹¿Ke'e rinao ra are ja'an saso? ¿A sasukian naa nthasen o a saso ko chrjuin runichja'a ra ixin anto thjua'a ra?

Pablo dengi chujni nche'e jian'a

5 ¹Tsjé chujni nu'e ixin ngaya'a ra jii naa thi dejuaka'o janaju'en. Ko ji'i anto jian'a, ixin ji'i thin'a ni ngagee

chujni dithikaon'a Ndo Dio. ²¿Ko ja'a ra xra ta'in ñao ra! Icha jian ruginthechi'in ra ko rukusua'a ra ko icha jian rugengi ra thi binche'e thi jian'a yaa. ³Maski ja'an ri'a ngajin ra, aro xraa ja'an rugari'i nthi'a, ja'an uxraxa'on ixin ke'e tsu'en thi xii binche'e jian'a yaa. ⁴Ko are ruxrathe ra kunixin juachaxiin Nchaa ná Jesucristo, juaxraxaunna se'e ngajin ra ko kai juachaxiin Jesucristo. ⁵Ko xii binche'e jian'a yaa tanchrjanda ra ixin nchiijin sinchegetan tangi nthau'e. Ko are tsinthu'e thi jian'a, espiritue xru'in tsu'en are Nchaa ná Jesucristo tsii inaa.

⁶Tain'a ñao ra ixin thi ku'en. ¿A nua'a ra ixin nchion thi nchege'en ncho'o, nchege'en nguixin ncho'o? ⁷Icha jian dinthjian ra thi nchege'e ncho'o jii ngajin ra ko turua ra ko kjan ra naa ncho'o narua. Ixin Jesucristo ube'en ixin ja'an ná inchin kuleko bage'en ngain kiee pascua. ⁸Mexinxin ja'an ná ruchaa ná ngain kiai, aro je'a kunixin niuthja yaa thi nchege'en ncho'o ixin thi nchege'en ncho'o jian'a ko tangi nchegatho icha chujni. Icha jian nthuchjian ná kiai kunixin niuthja xru'in thi nchege'en ncho'o chunda, ko ji'i ruchro ixin xru'in jian'a sinche'e ni ko jian sinthe ni ngathexin kon Ndo Dio.

⁹Ngain xroon sa'o rua'an ra banthatsa'an ñao ra ixin tato'a ra chujni nchexruxi'in dejuaka'o nchrii je'a chri'i. ¹⁰Ko ja'an

ndachrjan'a ixin dachrjende'e ra chujni dejuaka'o nchrii je'a chri'i o xii je'a xixi'i, o chujni rinao ruchunda icha tumi, o ngain chujni che'e ko chujni nchesaye'e diuchjan nchechjian xii. Ko ja runche'e ra ji'i, rugunda sachrjexin ra nunthe ji'i. ¹¹ Aro ja'an ndachrjan ixin tato'a ra chujni ndachro ixin dithikaon Jesucristo ko xra nche'e thi jian'a ixin dejuaka'o nchrii je'a chri'i o xii je'a xixi'i, o chujni rinao ruchunda icha tumi, o chujni nchesaye'e diuchjan nchechjian xii, o chujni nichja jian'a ixin inaa chujni, o ngain chujni anto kuuan, o ngain chujni che'e, ko ngain chujni te'i jikininxin'a ixin sintheke'o ra na. ¹² Ja'an xru'in juachaxin chunda ixin rundachrjan ke'e tsu'en chujni dithikaon'a Cristo. Aro ja'a ra rugunda rundachro ra ke'e tsu'en chujni jii ngaya'a ra. ¹³ Ko tanchrjanda ra Ndo Dio sinche'e jie chujni dithikaon'a Cristo. Aro ja'a ra, idantsjege'e ra chujni nche'e jian'a ngaya'a ra!

Thjio'a ra choo ra ngain xi nche'e jie dithikaon'a Cristo

6 ¹ Are ja'a ra thetuko'o ra inaa chujni dithikaon Jesucristo, zunda thji ra ngain naa chujni nche'e jie ko dithikaon'a Jesucristo ixin sintha'a ra jie? Icha jian ndache ra naa ni ni'ngo sintha'a ra na jie. ² zA nua'a ra ixin ja'an na, xro dithikaon na Jesucristo,

naa ncha'on sintho'o na jie nguixin nunthe? Mexinxin ja ja'an na sintho'o na jie nunthe, zunda ntho'a na jie thi tangi'a jitu'en? ³ zA nua'a ra ixin ja'an na sintho'o na jie kain angel? Ko jamee tsu'en, zunda sintho'a na jie kain chijnichjan tu'en kainxin ncha'on? ⁴ Ja thetuko'o choo ra ixin thi chunda ra ngata'a nunthe ji'i, zunda thji ra ngain xi nche'e jie ko jikininxin'a sinche'e jie ngain ni ni'ngo? ⁵ Ja'an ndachrjan ji'i ixin ruchunda ra juasuaxin. zA xru'in chujni chunda jian juaxraxaon ixin sintha'a ra jie kain ra xro dithikaon ra Jesucristo? ⁶ Aro ja'a ra theto ra ko xra tjangi'i choo ra ngain chujni dithikaon'a Jesucristo ixin sintha'a ra jie.

⁷ Ko nduaxin anto jian'a nche'e ra ixin ja'o ra theto ra. zA je'a icha jian thixi'an ra are naa chujni nche'e jian'a ngajin ra? zKo icha jian thixianka ra are chrujan santsja'a ra na? ⁸ Aro ja'a ra thi nche'e ra thi jian'a ko kai dantsje'e ra chujni dithikaon Jesucristo, thi chunda na.

⁹ zAnua'a ra ixin chujni nche'e jian'a sixin'a na nthi'a thi thetu'an Ndo Dio? Dithuaxin'a ra ixin sinthaya'a ra na: Chujni dejuaka'o nchrii je'a chri'i o xii je'a xixi'i, chujni nchesaye'e diuchjan dinchechjian xii, chujni dejuaka'o chri'i inaa xii, xii nche'e xraa nchrii, xii dejuaka'o inaa xii, ¹⁰ chujni che'e, chujni anto rinao ruchunda icha tumi,

chujni kuuan, chujni nichja thi ndua'a ixin inaa chujni ko chujni ncheye'e inaa chujni; kain chujni te'i sixin'a na nthi'a thi thetu'an Ndo Dio. ¹¹ Ko kanxion ra jañaan banche'e ra kai, aro Nchaa ná Jesucristo ko Espíritu Santo, thi rua'an Ndo Dio ubintharua ra ndo ixin kain thi jian'a binche'e ra, ko jai ixru'in teka ra ko thinga sinthakjan ra ndo jian chujni ixin binthatjaña'a ra ndo thi jie.

Chujni sinche'a thi jian'a kunixin nthau'e

¹² Ja'a ra ndachro ra ixin nchao sinche'e ni kain thi sinao ni, aro kain je'a jian. Ko ndua nchao sinche'e ni kain thi rinao ni, aro rutsje'e ni ixin thi sinche'e ni tsetuan'a ngain ni. ¹³ Jaan, ndua thi ndachro ra ixin kain thi jine ni sathji ngain tse'e ni ko tse'e ni dunda ixin detsingaa thi jine ni, aro Ndo Dio sinchekjexin yui ji'i. Ko Ndo Dio binchekjian'a chujni ixin sejuaka'o na nchrii je'a chri'i na o xii je'a xixi'i na, icha jian sintho'o na inchin rinao Nchaa ná Jesucristo, ixin ja'an ná chujni Jesucristo. ¹⁴ Ko Ndo Dio binchexechon Jesucristo, jañaan kai sinthaxechon ná ndo kunixin juachaxiin ndo.

¹⁵ ¿Anua'a ra ixin ja'a ra ningue Jesucristo? ¿Anchao jii ixin ja'a ra thi ningue Jesucristo rukjan ra nakua nthao ngain nchrii dachaxin tumi kunixin nthau'e? ¿Chro'a sinche'e ra

yaa! ¹⁶ ¿Anua'a ra ixin naa xii deka'o naa nchrii dachaxin tumi nthau'e, kayui na ndakjan na nakua nthao? Inchin ndachro ngain Xruen Ndo Dio: “Kayui na kjan na nakua chujni.”

¹⁷ Aro chujni dithikaon ngain Jesucristo, chujni mee ko Jesucristo kjan na inchin nakua chujni ixin chunda na xraje'o Espíritu Santo.

¹⁸ Icha jian sathinga ra are naa nchrii je'a chri'a ra rinao sinthechriko'o ra o xii je'a xixi'a ra. Ixin yaa thi icha tangi nchegatho nthau'e ni, ko ji'i thi icha ncheni'i nthau'e ni ke ikanxin thi jian'a nche'e ni. ¹⁹ ¿Anua'a ra ixin nthau'a ra ningue Espíritu Santo thi chjaa ra Ndo Dio, ko Espíritu Santo jii ngaxi'in nthau'a ra? Ko ijeo'a ja'a ra thetu'an ra ngain nthau'a ra, ²⁰ ixin Ndo Dio anto renthe kjuenga 'na ixin ja'a ra. Mexinxin nche'e ra ixin nthau'a ra ko espiritua ra sinchesaye'e Ndo Dio, ixin je'e ndo thetu'an ndo ngain nthau'a ra ko espiritua ra.

Thi rugunda sinche'e ni teka'o choo

7 ¹ Jai rundathjo ra thi ja'a ra banchiangina ni ra are kjinna ni ra. Ndua icha jian ixin xii sejuakao'a xa nchrii.

² Aro ixin tsje na je'o rinao na sejuaka'o na nchrii je'a chri'i na o xii je'a xixi'i na, mexinxin icha jian thi xii seka'o chri'i ko thi

nchrii seka'o xixi'i. ³Ko rugunda ixin thi xii sejuaka'o chri'i, ko thi nchrii sejuaka'o xixi'i inchin jikininxin. ⁴Ko thi nchrii thetuan'a ngain nthau'e nchra ixin xixi'i nchra thi thetu'an. Ko xraje'o ngain thi xii ixin chri'i xa thi thetu'an ngain nthau'e xa. ⁵Mexinxin ni teka'o choo chro'a rundache choo na ixin rinao'a sejuaka'o choo na. Aro nchao sinthekjao ixin chro'a sejuaka'o choo kanxion ncha'on ixin rinao jian se'e juaxraxauen are runichjee Ndo Dio. Aro kuthimejan nchao sejuaka'o choo inaa ixin ja'naa sincheye'a nchiijin ko sinche'e thi jian'a.

⁶Ko ja'an rindathjo ra ji'i ixin jian sinthe ra ko je'a rithetu'an ra. ⁷Ja'an rujina'o ixin ja'a ra runtheko'a ra nchrii xraa ja'an, aro nanaa chujni, Ndo Dio chjee na juachaxin ixin kexreen sinthe na, ko thu'a na seka'o na nchrii ko te na na'i.

⁸Ja'an ndachrjan ngain chujni xraje'o te, ko ngain nchri ga'an, ixin icha jian je'e na xru'in nchrii o xii sintheka'o na xraa ja'an.

⁹Aro ja je'e na tsixin'a na ixin xru'in nchrii o xii teka'o na, icha jian ncho thuthe'e na ke juxon texraxaon na ixin sejuaka'o na nchrii je'a chri'i na o xii je'a xixi'i na.

¹⁰Aro chujni teka'o choo, ja'an rithetuan na, aro je'a ja'an, Nchaa na Jesucristo thetu'an ixin nchrii sachrjende'a nchra xixi'i nchra. ¹¹Aro ja naa nchrii

sachrjende'e nchra xixi'i nchra, je'e nchra chro'a tsuthe'e nchra ngain inaa xii, icha jian rukjanthe'e nchra xixi'i nchra. Ko thi xii sachrjende'a xa chri'i xa.

¹²Aro ni icha ja'an ndathjan na, ko je'a thi thetu'an Nchaa na. Ja chrujan ni dithikaon Jesucristo jika'o naa nchrii dithikaon'a Jesucristo, ko je'e nchra rinao nchra se'e nchra ngain xa, je'e xa tsinthue'a xa nchrii mee. ¹³Ko ja naa nchrii dithikaon Jesucristo chunda xixi'i ko dithikaon'a xa Jesús, aro je'e xa rinao xa se'e xa ngain nchra, thi nchrii tsinthue'a xii mee. ¹⁴Ixin thi nchrii chunda xixi'i dithikaon'a xa Jesucristo, je'e xa ukunchaon xa ixin je'e nchra, Kai thi xii chunda chri'i dithikaon'a nchra Jesucristo, je'e nchra ukunchaon nchra ixin je'e xa. Ko ja je'a ja'naa, xe'en na ruchunxin'a xan Ndo Dio, aro ixin naa ni dithikaon, Ndo Dio ubinchenchaon xan. ¹⁵Aro thi xii o thi nchrii dithikaon'a Jesucristo, ja rinao sachrjende'e xixi'i o chri'i, ncho dachrjende'e choo na. Ixin thi xii o thi nchrii dithikaon Jesucristo, xru'in kensen jithetu'en na sintheka'o choo na, ixin Ndo Dio rinao ndo chrjuin tsunu'e anseen na. ¹⁶Aro ja'a ra xro dithikaon ra Jesucristo, nchao tsjengijna ra xixi'a ra o chri'a ra ixin sithikaon na ngain Jesucristo.

¹⁷Aro kain chujni rugunda sinche'e xra binchethuen

Jesucristo ixin sinche'e ko sinthe na inchin binthe na are Ndo Dio bayée na. Jaña thetu'an ja'an ngain kain ni'ngo. ¹⁸ ¿Ja chrujan chujni bechunda xru'e di'in circuncisión are bayée Jesucristo? Chujni mee tsema'a ixin chunda xru'e. ¿Ja chrujan chujni bechunda'a xru'e are bayée Jesucristo? Chujni mee rugunda'a sechunda xru'e. ¹⁹ Ixin xru'in renthe ja jichunda chujni xru'e o xru'in xru'e jichunda ixin thi sithikaon na thi thetu'an Ndo Dio mee thi icha renthe. ²⁰ Ko rugunda ixin kain chujni sinthe na inchin binthe na are bithikaon na ngain ndo. ²¹ Ja kjui naa ni nche'e xra dikuchji ngain xi najni are bithikaon Ndo Dio, ja'a ta'a juachjaon ixin yaa. Aro ja nchao isari'a xraa ni nche'e xra dikuchji, mee icha jian sinche'e. ²² Ko thi chujni be'e xraa ni nche'e xra dikuchji, Jesucristo bantsjexin na ngain xra mee ko jai nche'e na xree. Ko thi ni dikuchji'a ngain naa xi najni ko bithikaon na Jesucristo, jai nche'e na xree je'e, xraa naa chujni dikuchji. ²³ Ndo Dio anto renthe kuenanxin ra ndo, mexinxin dithuaxin'a ra tsuchji ra ngain inaa chujni. ²⁴ Mexinxin kain ra xro dithikaon ra Jesucristo dinthe ra ngathexin kon Ndo Dio inchin binthe ra, jaña are nakuexinxion ra bithikaon ra ngain ndo.

²⁵ Aro ni xru'in nchrii o xii teka'o, Jesucristo xru'in

kuetunna ixin je'e na, aro ja'an rundathjo ra thi ja'an xraxa'on, xraa naa chujni kuiakunu'e ndo ko nche'e xree ndo kainxin ncha'on. ²⁶ Ko ja'an ndachrjan ixin icha nchao tate ra inchin te ra jai, ixin ncha'on te na jai anto tangi jidiku'en. ²⁷ ¿Ja uriko'o nchrii? Ithje'a kexreen sachrjende'e nchra. ¿Ko ja riko'a naa nchrii? Icha jian xraxaon'a sariko'o nchra. ²⁸ Ko ja tsuta'a, xru'in jian'a sinche'e, ko ja xan nchrii tsuthe'e xan, xru'in jian'a jinche'e xan. Aro thi chujni sinthekuthe'e setan na juachjauen nthau'e na, ko ja'an rujinao'a ixin rugetan ra juachjaon yaa.

²⁹ Kain ra xro dithikaon ra Jesucristo, ja'an rina'o rundathjo ra ixin itsje'a ncha'on dithuaa na. Mexinxin xro teko'o ra nchrii nche'e ra xraa chujni xru'in nchrii jika'o. ³⁰ Ko chujni anto ta juachjaon, sinthe na xraa chujni xru'in juachjaon chunda na, ko thi chujni anto chee, sinthe na xraa chujni anto ta juachjaon, ko thi chujni the'na, sinthe na xraa chujni xru'in jichunda. ³¹ Ko thi chujni anto chee ixin thi jii ngata'a nunthe ji'i, sinthe na xraa chujni xru'in jichunda ixin nunthe dukon na ji'i undatsjexin nunthe.

³² Ja'an rujina'o ixin xru'in juachjaon runthechunda ra. Ixin thi xii xru'in nchrii jika'o, icha xraxaon kexreen sinche'e xree Ndo Dio ixin tsusaye'e ndo.

³³Aro thi xii jika'o nchrii, icha ta xa juachjaon ixin thi jii ngata'a nunthe, ko thjee kexreen icha jian se'e ngathexin kon chri'i.

³⁴Ko jañaá kai thi nchrii jika'o xii ko xan nchrii, jejee xraxaon. Ixin xan nchrii ta xan juachjaon ixin nche'e xan xree Ndo Dio, ko xru'in jian'a sinche'e xan kunixin nthau'e ko espritue xan. Aro thi nchrii jika'o xii icha ta nchra juachjaon ixin thi jii ngata'a nunthe ji'i, ko kexreen jian se'e nchra ngathexin kon xixi'i nchra.

³⁵Ja'an rindathjo'a ra kain ji'i ixin icha tsa ra juachjaon, ja'an je'o rina'o tsjengijna ra ixin sinche'e ra inchin rinao Ndo Dio. Ko jañaá icha jian sinthe ra ngathexin kon Nchaa ná Jesús.

³⁶Aro ja chrujan chujni xraxaon ixin xe'en icha jian seka'o xan xii ixin biji xan nano jikininxin seka'o xan xii, ncho thuthe'e xan ixin yaa jian ngathexin kon Ndo Dio. ³⁷Aro ja chrujan chujni rinao'a ixin xe'en seka'o'a xan xii. Ko je'e xan kai rinao'a xan ixin rinao xan se'e xan jian ngathexin kon Ndo Dio, chujni mee nchao nche'e.

³⁸Mexinxin thi nchethe'e xe'en jian nche'e, ko thi nchethe'a xan icha jian nche'e.

³⁹Ley Ndo Dio ndachro ixin thi nchrii sachrjende'e thi xii are ndasinja xa, ko jañaá nchao seka'o nchra inaa xii, aro ngain naa xi dithikaon Jesucristo.

⁴⁰Aro ja'an ndachrjan ixin je'e nchra icha jian se'e nchra ja

xru'in xii seka'o nchra, ko ji'i thi xraxa'on ja'an, ko ja'an tununa ixin kai richunda Espiritue Ndo Dio.

Thi nchechjian chujni tusayexin diuchjan

8 ¹Anchee rundathjo ra ke'e ruchro thi jine ni ko nchendusen na ixin tusaye'e diuchjan nchechjian xii. Ko kain ná nua ná ke'e ruchro ji'i. Ko thi anto nua ná ncheka'in ñao ná, aro thi thjue'e choo ni, mee thi nthasuji ná. ²Ko ja chrujan chujni ndachro ixin anto nu'e, nduaxin chujni mee xru'in nu'e. ³Aro thi chujni thjue'e Ndo Dio, je'e ndo chunxin ndo je'e.

⁴Mexinxin, ¿anchao sunthe ná nthao dinchekininxin na diuchjan nchechjian xii? Ko ja'an ná jian nua ná ixin naa diuchjan xru'in renthe nthi'i ngata'a nunthe ixin je'o nakuaxinxon Ndo Dio jii. ⁵Aro chujni ndachro na ixin jii tsjé diuchjan ngajni ko ngata'a nunthe, ko je'e na ndachro na ixin diuchjan mee nchee na. ⁶Aro ja'an ná nua ná ixin jii nakua Ndo Dio, Ndudaa ná. Ko je'e ndo binchechjian ndo kainxin thi jii, ko ja'an ná te ná ixin je'e ndo. Kai jii nakua Nchaa ná, ko mee Jesucristo thi binchechjian kain kunixin juachaxiin Ndo Dio, ko ixin Cristo texin ná nthi'i ngata'a nunthe.

⁷Aro kainxin'a chujni nu'e ixin jii nakua Ndo Dio. Ko

kanxion ni bithikaon Jesucristo jai xrancheſaye'e n̄a diuchjan ixin jañāa kuku'en n̄a ko xra thinxin'a n̄a jian, mexinxin are jine n̄a thi nthao banchekininxin n̄a diuchjan, chrjuin'a tunu'e n̄a ixin tuenaō n̄a ixin diuchjan yaa. ⁸Aro je'a ixin thi junthe ná sunthexin ná jian ngathexin kon Ndo Dio, ixin thi jine ni o thi jine'a ni ntharenthe'a ná icha. ⁹Maski chunda ná juachaxin sunthe ná kain thi jii, aro sunthekua'a ná ixin sinthutjajin'a ná chujni xra thinxin'a jian. ¹⁰Ixin jā chrujan ra, xro ujan thinxin ra thi ndua ko tenthe ra ngain naa nchia thi binchesayexin n̄a diuchjan, ko chujni xra thinxin'a sikon ra, chujni mee ruxraxaon ixin nchao sine n̄a kain thi nchesayexin n̄a diuchjan. ¹¹Ko ixin xraxaon ra ixin jian thinxin ra, ndasitjaan thi chujni xra thinxin'a jian, ko Jesucristo be'en ixin chujni mee kai. ¹²Ko ixin nchetjajin ra chujni xra thinxin'a jian, yaa ruchro ixin tenche'e ra jian'a ngain Jesucristo. ¹³Mexinxin ixin jā thi jine, xan chian sinche'e xan thi jian'a, icha jian ja'an isine'a nthao mee, ko jañāa xan chian isinche'a xan thi jian'a.

Thi juachaxin chunda chujni kuinchie'e Jesús

9 ¹¿A je'a ja'an naa chujni kuinchie'e Jesucristo? ¿A je'a ja'an richunda juachaxin

inchin naa chujni kuinchie'e Jesucristo? ¿A je'a ja'an bikon Nchaa ná Jesús? Ko ixin thi xra ja'an bintha'a, mee bithikaunxin ra Jesucristo. ²Ko maski ikainxion chujni chunxin'a na inchin naa chujni kuinchie'e Jesucristo, aro ja'a ra, jaan, chunxin ni ra, ko ixin ja'a ra dithikaon ra, yaa xraguxin ixin Jesucristo kuinchiena.

³Ko ji'i rundachrjan ngain chujni nchexruxin'a thi ja'an rintha'a: ⁴¿Ajikininxin'a ná ja'an ná xro kuinchie'e na ná Jesucristo ixin ruchjana ni ra thi sine ná ko thi si'i ná? ⁵Ko, ¿ajikininxin'a ná sinthe'ian ná naa nchrri sakji'an ná, inchin nche'e Pedro ko inchin nche'e ni icha ni kuinchie'e Jesucristo ko xan choo Jesús? ⁶¿A je'o Bernabé ko ja'an, thi chunda'a ná juachaxin sintha'a ná xra? ⁷¿Kexe'e xi soldado nche'e xra ko je'o tumii thjengaxin 'na thi nchexi'in? ¿Kexe'e chujni thjenga nthu uva ko jine'a thuchjuuin nthu? ¿Ko kexe'e chujni thingaria kuleko ko di'a tsji'in ba? ⁸Ko ji'i jeo'a juaxraxaon na, ixin kai Ndo Dio thetu'an ji'i ngain ley ndo. ⁹Ixin ley bayée Moisés ndachro: “Thenge'a ra kuxinthaa nchiisen are thingachje ba triigo.” ¿Atuenaō ra ixin Ndo Dio ndachro ndo ji'i ixin je'o kuxinthaa?; ¹⁰ji'i nichja ndo ixin ja'an ná. Ko ley kunchjian ixin ja'an ná; ixin thi nche'e xra ngataon jngi ko nchechjian ton

kunixin ninge ko thi ncherua triigo, jichunthia sayée thi kuenga. ¹¹Ko jaña ja'an ná kuenga ná ngain ansean ra, juajna chjana ná Espiritu Santo. Mexinxin jikininxin ná ruchjana ni ra thi sundana ná. ¹²Ja ikainxion chujni, chje'e ra na thi dunde'e na, ¿aje'a icha jikininxin ná sayáa ná ja'an ná thi sundana ná?

Aro ja'an ná danchia'a ná thi jikininxin ruchjana ni ra. Mexinxin thixin na ná dathua ná thi tangi ixin jaña nthaño'a ná chujni ko icha jian sayée na juajnee Jesucristo. ¹³¿Anua'a ra ixin kain chujni nche'e xra ngain ni'ngo judío, nthi'a sachaxin na thi sine na? Ko chujni nche'e xra ngain thi dajon na nthau'e kuxiigo ixin Ndo Dio, chujni mee jine na thu'a nthao de'e nthi'a. ¹⁴Ko kai Nchaa ná ndachro ixin chujni tjaago juajnee, chujni mee jikininxin sayée na thi sunde'e na ixin xra nche'e na.

¹⁵Aro ja'an xru'in banchia'a ra, maski jikininxin na sayaa, ko kai kjian'a ra ixin ruchjana ni ra thi sundana. ¿Aro ja'an icha nchao se'en na ke rundachro chujni ixin je'e na chjana na thi richunxin ko ichrjuin'a tsunu'e ansenna!

¹⁶Ko tain'a ñao na ixin nichja thi jian juajnee Jesucristo ixin Ndo Dio kuetunna tsjaago juajna. ¿Ko anto tangi tsunna ja tsjagu'a juajnee Jesucristo!

¹⁷Mexinxin, ja ritjaago ixin ngain ansenna dachrjexin, Ndo

Dio sinchenchaon na, aro ja rintha'a ixin jiditunna, rugunda sintha'a ixin jaña jiditunna.

¹⁸¿Ke'e sacha remee? Thi ja'an sacha, mee are tsjaago juajnee Jesucristo ko xru'in tsjenga na 'na, ko rugunda'a rundachrjan ixin jikininxin na sayáa ixin tjaago thi jian juajna.

¹⁹Mexinxin, maski ja'an xru'in kensen thetunna, ko ja'an kjan na naa thi nche'e xra ixin ja'a ra ko jaña sacha icha tsje chujni sithikaon Jesucristo. ²⁰Are ja'an bari'i ngayee chujni judío, ja'an kjan na inchin chujni judío ixin jaña bithikaon na Jesucristo.

Ko ngain chujni anto dithikaon ley bayée Moisés ja'an kjan na xraa chujni anto dithikaon ley mee, ixin jaña sithikaon na Jesucristo, ko maski ja'an irugunda'a sithika'on ley. ²¹Ko ngain ni chunda'a ley, ja'an kjan na inchin chujni chunda'a ley, ixin jaña sacha na ko sithikaon na Jesucristo. Ko ji'i ruchro'a ixin ja'an dithikaon'a ley bayée Moisés, ixin ja'an urintha'a thi thetu'an ley Jesucristo.

²²Are ri'i ngain chujni nandaa dithikaon juajnee Jesucristo, ja'an nth'a'a inchin je'e na, ixin jaña tsjengijna na sithikaon na Jesucristo. Ko ji'i ruchro ixin nth'a'a inchin nche'e kain chujni ko jaña sacha kanxion na ixin sithikaon na Jesucristo. ²³Ko kain ji'i nth'a'a ixin tjaago juajnee Jesucristo ko ixin kai sayáa thi jian sayée ni ixin juajna ji'i.

²⁴Ja'a ra unu'a ra jian, ixin are tsjé chujni thinga, nakua thi sacha. Mexinxin thinga ra xraa chujni rinao sacha. ²⁵Kain chujni tsuntaon ixin rinao sacha anto daku'en nthau'e ixin jian se'e. Ko chujni te'i nche'e yaa ixin sacha nā naa thi tuin ndatsjexin. Aro ja'an ná sacha ná naa thi xru'in ncha'on tsjexin. ²⁶Mexinxin ja'an je'a xraa naa chujni tsuntaon aro ndusen'a a jaan sacha. Ko kai je'a xraa naa chujni theto aro tjakua thon ngatau'en chrintho. ²⁷Icha jian ja'an nthagetan tangi nthau'na ixin xru'in ncha'on sintha'a thi jian'a. Ko rinao'a ixin Ndo Dio sayena'a ndo are ja'an anto tsjé chujni kjuagua ixin je'e ndo.

Je'o Ndo Dio sinthusaye'e ná

10 ¹Kain ná xro choo ná, ja'an rinao'a ixin rutjaña'a ra thi ku'en ni ndo dachri'a ná xrachrjen. Are Ndo Dio rua'an naa thjui ixin banchechjie'en nā sa'on ko bathugee nā ngusine ndachaon. ²Ko jaña'a kjuaaago Ndo Dio ixin kain chujni bigithe nā ngain thjui ko ngain ndachaon ixin kjan nā chujnii Moisés. ³Ko kain nā juine nā niuthja bajon Ndo Dio, ⁴ko kain nā bi'i nā jinda bajon ndo. Ko Cristo bakji ngain nā ko mee inchin xro baruee nā ko bajon jinda. ⁵Aro icha tsjé ni bithikaon'a nā Ndo Dio, mexinxin be'en nā ko bithu'e nā ngaga'a jna thi xru'in jii.

⁶Kain ji'i ku'en ixin ja'an ná tsangi ná ko tsiakuen'a ná thi jian'a inchin je'e nā kuiku'en nā thi jian'a. ⁷Mexinxin ja'a ra nchesaye'a ra diuchjan nchechjian xii inchin binche'e kanxion nā, inchin ndachro ngain xruen Ndo Dio: “Chujni mee juine nā ko bi'i nā, kuthimejan binche'e nā thi nchexruxi'in nthau'e nā.” ⁸Ko sunthechriko'a ná nchrui je'a chri'a ná o xii je'a xixi'a ná inchin binche'e nā je'e nā, mexinxin ngain nakua ncha'on be'en naa kan ko nii nō chujni. ⁹Ko nthu'a ná thi jian'a ixin sukunxin ná a tsuñao Ncha'a ná inchin binche'e kanxion nā, ko be'en nā ixin kunchee bine'e nā. ¹⁰Kai tsuñao'a ná ngain Ndo Dio inchin binche'e kanxion nā, mexinxin naa ángel ndaguen nā. ¹¹Kain ji'i ku'en ni ndo dachri'a ná xrachrjen ixin ja'an ná tsangixin ná, ko kai betaxin ngain Xruen Ndo Dio ixin nthaxraxaon ná xro te ná ngain ncha'on te'i, thi ncha'on jitunchiaon ko ndatsjexin nunthe. ¹²Mexinxin ja'a ra xro tuenao ra ixin jian dithikaon ra Jesucristo, tsje'e ra jian ixin sinche'a ra thi jian'a. ¹³Thi tangi tu'an ra ja'a ra, xraje'o thi tangi dathu'e kain chujni. Aro ja'a ra chunthia ra Ndo Dio, ixin je'e sajón'a juachaxin tsu'an ra thi tangi tsixian'a sathu'e ra, ixin are tsii thi tangi tsu'an ra, Ndo Dio sinthasuji ra. Ko jaña'a tsixi'an ra kain thi tangi.

¹⁴Mexinxin, kain ra xro dithikaon ra Jesucristo, icha jian sathinga ra ko nchesaye'a ra diuchjan nchechjian xii. ¹⁵Ja'an jaña nichja ngajin ra ixin ja'a ra jian thinxin ra, ko xraxaon ra jian thi ja'an ndathjo ra. ¹⁶Are do'o ná vino dikunchaon ko thexruxi'in ná Ndo Dio, yaa ruchro ixin kaxon ixin ja'an ná bingo jnii. Ko are junthe ná thi niuthja tunchjenga ná, yaa ruchro ixin kaxon xrajon be'en ixin ja'an ná. ¹⁷Maski ja'an ná anto tsjé ná, aro kain ná kjan ná xraa nakua chujni ixin kain ná junthe ná xraje'o niuthja.

¹⁸Xraxaon ra kexreen banche'e ni Israel, ni bane nthao bagake'e nã ngata'a thi chetaxin nthao ixin banchendusén nã ngain Ndo Dio, yaa ruchro ixin kain nã kjan nã inchin nakua chujni ngain Ndo Dio. ¹⁹Ko ja'an ndachrjan'a ixin diuchjan anto renthe o nthao nchenthuxi'in nã diuchjan icha renthe ke ikanxion nthao. ²⁰Aro ja'an ndachrjan ixin are chujni chunxin'a Ndo Dio dake'e nthao ngain diuchjan nchechjian xii, nthao mee nchenthuxi'in nã espíritu jian'a ko je'a ngain Ndo Dio. Ko ja'an rinao'a ixin ja'a ra sinchesaye'e ra espíritu jian'a. ²¹Ko chro'a si'i ra vino inchin kuetu'an Jesucristo ko si'i ra thi binchenthuxi'in nã espíritu jian'a. Kai chro'a sinthe ra niuthja inchin kuetu'an Jesucristo ko sinthe ra thi binchenthuxi'in nã espíritu

jian'a. ²²¿A rinao ra sinthuchjiigo ná Nchaa ná? ¿A icha suji ná ke je'e?

**Sintho'o ná xra
thi tsusayexin Ndo Dio**

²³Nduaxin, nchao sinche'e ni kain thi sinao ni, aro kainxin'a thjengijna ni. Nchao sinche'e ni thi sinao ni, aro kainxin'a thjengijna ni ixin icha sithikaon ni Jesucristo. ²⁴Tsjee ná thi jian ixin inaa chujni ko jeo'a tsjee ná thi jian ixin ja'an ná.

²⁵Ja'a ra nchao jinthe ra kainxin nthao tuchji ngain ndaasin, ko danchiangi'a ra thinoo juixin nthao ko jaña ruxraxaon'a ra thinoo juixin nthao. ²⁶Ixin nunthe ko kain thi jii ngata'a nunthe Ndo Dio thetu'an.

²⁷Ko are naa chujni dithikaon'a Jesucristo rundathjo ra ixin sintheko'o ra, ko ja'a ra rinao ra sintheko'o ra, nchao tsji ra ko jinthe ra kain thi ruchjaa ra nã, aro danchiangi'a ra thinoo juixin. ²⁸Ko ja' chrujan chujni rundathjo ra ixin nthao mee binchekininxin nã diuchjan binchechjian xii, ja'a ra ntho'a ra nthao mee ixin jaña tsuña'o'a chujni ndathjo ra ji'i ko iruxraxaon'a ra thinoo juixin nthao. Ixin Ndo Dio thetu'an nunthe ko kain thi jii ngain nunthe. ²⁹Ko ja'an rinichja ixin thi chujni ndachro thinoo juixin nthao ko je'a ixin ja'a.

Ko rinao'a ixin ja'a ra ruxraxaon ra jian'a ko rundachro ra ngain

ansean ra: “Ja'an nchao ntha'a kain thi ja'an rina'o. ³⁰Ko ixin ja'an thexruxian Ndo Dio ixin thi jine, inaa chujni chro'a runichja jian'a ixin thi jine.” ³¹Ndua thi ndachro ra, are ja sinthe ra ko si'i ra o kexe'o inaa thi sinche'e ra, tsje'e ra jian ixin kain yaa tsusayexin Ndo Dio. ³²Nche'a ra thi jian'a ixin ja'naa isithikaon'a chujni judfo, o chujni je'a judfo o chujni udithikaon Jesucristo. ³³Nche'e ra inchin ja'an, ixin kain thi rina'o sintha'a sinchexruxi'in chujni, ko rithje'a ixin ja'on tsjina jian, icha jian tsjaa ixin icha chujni tsji'i na jian, ko ja'naa rukjan na inaa chujni narua.

11 ¹Nche'e ra inchin ja'an ntha'a, ixin ja'an ntha'a inchin binche'e Jesucristo.

Thi dejanthe jaa ni nchrii

²Ja'an anto cha'na ixin ja'a ra kainxin ncha'on xraxaon ni ra ko tenche'e ra thi ja'an bintahakua'an ra. ³Aro rina'o ixin ja'a ra tsinxin ra jian ixin Cristo thi thetu'en kain xii, ko xii thetu'en nchrii, ja'naa inchin Ndo Dio thi thetu'en Jesucristo. ⁴Ko are naa xii tjamataon jaa are jitjaago juajnee Ndo Dio o jinichjee ndo, yaa ruchro ixin je'e xa naa juasuaxin ixin Cristo. ⁵Ko are naa thi nchrii tjamataon'a jaa are jitjaago juajnee ndo o jinichjee ndo, yaa ruchro ixin naa juasuaxin ngain xixi'i nchra. Ko xraje'o ja rukjin xulo jaa nchra. ⁶Ko ja naa

nchrii tjamataon'a jaa nchra, ncho taade nchra xrajaa nchra o rukjin xulo nchra. Aro ja tusuee nchra ixin rukjin xulo jaa nchra, ncho tjamataon jaa nchra. ⁷Thi xii jikininxin'a tsjamataon jaa, ixin Ndo Dio binchehjian thi xii inchin je'e ndo ko ixin je'e xa tusayexin ndo. Ko ni nchrii tusayexin ni xii. ⁸Ixin Ndo Dio bantsjeninxin'a ndo thi xii ngain thi nchrii, ko nua na ixin Ndo Dio bantsjeninxin thi nchrii ngain thi xii. ⁹Ko thi xii kunchjian'a ixin ni nchrii. Ko nua na ixin thi nchrii kunchjian ixin thi xii. ¹⁰Ko thi ndachrjan ji'i ixin kain angel, ni nchrii rugunda tsjamataon jaa nchra ixin ji'i tjaguxin nchra ixin dithikaon nchra. ¹¹Aro ja'an na xro duthikaon na Jesucristo nua na ixin xii chro'a tsunkji'i ja ko'a thi nchrii, ko thi nchrii chro'a tsunkji'i ja ko'a thi xii. ¹²Ko thi nchrii bachrjeninxin ngain thi xii be'e sa'o, ko jai thi xii tunkjixin ngain ni nchrii, aro kain thixin ngain Ndo Dio. ¹³Ja'a ra ndachro ra: ¿Anchao jii ixin ni nchrii tsjamataon'a jaa nchra are runichjee nchra Ndo Dio? ¹⁴¿Ko adikon'a ixin naa xii dindathe'a ixin tsanchrjanda xa sinchengangi xa xrajaa xa? ¹⁵Aro ni nchrii chrjuin tunu'e na ixin yeye xrajaa nchra ixin Ndo Dio chjee nchra xrajaa nchra yeye ixin yaa ruxramataunxin jaa nchra. ¹⁶Aro ja chrujan chujni tsu'nao ixin ji'i, rugunda tsunu'e

nā ixin ja'an ná ko kain chujni dithikaon Jesucristo, je'lo ntho'lo ná thi kukuaan ná.

Thi jian'a binche'e chujni are bane niuthja ko bagi'i vino

¹⁷Are rikjin na thi tsi'in ra ji'i, ja'an chro'a rundathjo ra ixin jian tenche'e ra. Ixin are xrathe ra ngain ni'ngo, icha banche'e ra thi jian'a ke thi jian. ¹⁸Ko thi icha thian ko ndachjejin na nā ixin are xrathe ra ixin sinchesaye'e ra Ndo Dio, dachrjende'e choo ra ixin jian'a chrjio'o choo ra, ko ja'an, jaan dithika'on ixin ndua jamee nche'e ra. ¹⁹ꞑKo nduaxin rugunda ruchjeeya ra ixin jaña tsunu'a ra kexe'e ra xro ndua dithikaon ra Jesucristo! ²⁰Mexinxin are xrathe ra ngain ni'ngo ko jinthe ra niuthja ko di'i ra vino, mee ije'a naa kiai xraxaunxin ni Jesucristo. ²¹Ixin are jinthe ra niuthja ko di'i ra vino chuen'a choo ra ko jejee thixi'in ra jinthe ra thi thji'o ra, mexinxin thu'a ra jinthe'a ra ko thu'a ra de'en ra jintha ko ikanxion ra ndakuan ra. ²²ꞑA xru'in nchia chunda ra ixin sinthe ra ko si'i ra? ꞑUnda nche'e ra thi jian'a ji'i ko tjaago ra ixin rinao'a ra chujni dithikaon Jesucristo, ko nchekusue'e ra chujni xru'in jichunda? ꞑKe'e rundathjo ra? ꞑA sinthasaya'a ra ixin thi tenche'e ra? ꞑKo ixin thi tenche'e ra ji'i jikininxin'a tsusaya'a ra!

Thi jine ni niuthja ko di'i ni vino ixin xraxaunxin ni Jesucristo

(Mt. 26:26-29; Mr. 14:22-25; Lc. 22:14-20)

²³Ko Jesucristo binchekuanna thi ja'an kai binthakua'an ra: Ixin thie tse nā Jesús ixin Judas kjuaago, Jesús tse niuthja, ²⁴ko are juexin kuexruxi'in ngain Ndo Dio, je'e kunchjenga nio ko ndachro: "Jinthe ra ixin ji'i ruchro nthau'na thi xrajon se'en ixin ja'a ra. Ja'in nche'e ra ixin ruxraxaunxin ni ra." ²⁵Ko are juexin juine nā, kai tse thi jiria vino ko ndachro: "Vino ji'i ruchro thi jnina singo ixin ja'a ra, ko kai tjaago ixin Ndo Dio ubinthatjaña'a ra kain thi jian'a binche'e ra ko mee thi trato narua. Ko kain ncha'on are si'i ra vino ji'i, ruxraxaon ni ra." ²⁶Mexinxin are ja'a ra sinthe ra niuthja ko si'i ra vino, tetjaago ra ixin Jesucristo be'en ixin ja'an ná. Ko nche'e ra ji'i tsija Nchaa ná inaa.

Kexreen jikininxin sine ni niuthja ko si'i ni vino

²⁷Ko kexe'o chujni jine niuthja ko jidi'i vino thi xraxaunxin ni Jesucristo, ko ncherenthe'a ngain anseen thi si'i ko sine, chujni mee jinche'e thi jian'a ngain Jesucristo ko ngain jnii. ²⁸Mexinxin chujni sine niuthja ko si'i vino, sa'o ruxraxaon a jinche'e thi thetu'an Ndo Dio.

²⁹Ixin thi jinekua ko dikua ko ncherenthe'a ngain anseen thi binche'e Jesucristo ixin je'e, je'o jine ko jidi'i ixin Ndo Dio sinchegatho tangi. ³⁰Mexinxin ngaya'a ra tsjé nā ni'i nā ko tsjé nā xraa tsanga'a nā ko kanxion nā undabe'en nā. ³¹Jā rutsje'e nā jian thi tentho'o nā, Ndo Dio sinthagathu'a nā ndo thi tangi. ³²Ko Nchaa nā dikon nā ixin jian'a tentho'o nā, mexinxin nthagatho nā tangi, ixin jaña tsji'a nā ngathe xru'i dang'a thi tsji kain chujni dithikaon'a Jesucristo.

³³Mexinxin kain ra xro dithikaon ra Jesucristo, chu'en choo ra ixin sinthe ra. ³⁴Jā chrujan ra se'en ra jintha, nanthexon ra nthi'a nchiandui ra, ko jaña Ndo Dio sinthagathua'a ra tangi ixin thi jian'a nche'e ra are xrathe ra. Ko thi icha kuian ixin ja'a ra, sasuja nthi'a tsjuan nā.

Thi juachaxin dajon Espíritu Santo

12 ¹Kain ra xro dithikaon ra Jesucristo, ja'an rina'o tsunu'a ra ixin ke'e ruchro xra dajon Espíritu Santo.

²Ja'a ra nu'a ra jian ixin are xrabagithikaon'a ra Jesucristo, ja'a ra bagithuaxin ra banthaya'a ra nā ko bakji'o ra nā banchesaye'e ra diuchjan chro'a nichja. ³Mexinxin ndathjo ra ixin chujni chunda Espíritu Santo chro'a rundachro ixin Jesús

jian'a, ko xru'in chujni nchao rundachro: “Jesús Nchana”, ja chunda'a Espíritu Santo.

⁴Ndo Dio chjaa nā jejee xra ixin sintho'o nā, aro kain xra mee je'o Espíritu Santo dajon xra. ⁵Jii tsjé xra sintho'o nā, aro kain xra mee je'o Jesucristo thetuan nā xra. ⁶Ko jejee xra ntho'o nā, aro je'o nakuaxinxon Ndo Dio thi thjengijna nā kain nā. ⁷Ndo Dio tjaago ixin kain nā dayée nā naa xra ko ngain nanaa nā xraago juachaxiin Espíritu Santo. Ko juachaxin mee bayée nā ixin tsjengijnanxin nā icha chujni. ⁸Kanxion chujni dayée nā juachaxiin Espíritu Santo ixin nichja nā kunixin jian juaxraxaon. Ko ikanxion nā dayée nā juachaxin ixin nichja nā kunixin jié juachaxin ixin jian thinxin nā. ⁹Kanxion nā dayee nā juachaxin ixin icha chunthia nā ixin Espíritu Santo, ko ikanxion nā dayée nā juachaxiin Espíritu ixin nchexrue'en nā chujni ni'i. ¹⁰Ikanxion nā dayée nā juachaxin ixin nche'e nā thi na'a dikunxin ni, ikanxion nā dayée nā juachaxin ixin nichja nā juajna dayéxin nā ngain Ndo Dio, ko ikanxion nā Espíritu Santo chjee nā juachaxin ixin datsuan nā chujni chunda espíritu jian'a ko chujni chunda Espíritu Santo, ko ikanxion nā dayee nā juachaxin ixin nichja nā icha ngigua thinxin'a ni, ko ikanxin nā dayee nā juachaxin ixin rundachro nā ke'e ruchro

thi ngigua thinxin'a ni. ¹¹Aro kain ji'i nche'e thi nakuaxinxon Espíritu Santo jii, ko je'e tunchjeeya juachaxin ngain chujni inchin je'e rinao.

Kain ná renthe ná ngain ni'ngo

¹²Kain chujni dithikaon Jesucristo kjan nã inchin nakua chujni, ko maski nakua nthao aro chunda tsjé thi jejee nche'e xra, jaña kjan kain chujni dithikaon Cristo. ¹³Ko kain ná bigithe ná kunixin xraje'o Espíritu ixin kain ná kjan ná xraa nakua chujni ko maski judío ná, o griego ná, o maski dikuchji ná ngain naa xi najni o xru'in xi najni chunda ná, aro kain ná bayée ná xraje'o Espíritu Santo.

¹⁴Naa chujni jeo'a nakua raa chunda, rugunde'e tsjé thi nchexin xra. ¹⁵Jã ruthee ni rundachro: "Ja'an din'a na raa, mexinxin jikininxin'a na senganito na nthau'a", ko je'a ixin jaña nichja ise'a ngain nthao mee. ¹⁶Ko jã ndatsjuen ni rundachro: "Ja'an je'a jmakon, mexinxin ja'an jikininxin'a na senganito na nthau'a", aro je'a ixin jaña nichja ise'a ngain nthao mee. ¹⁷Ko jã nguii nthau'e ni rugenganito jmakon ni, chro'a ruki'in ni. Ko jã nguii nthau'e ni rukji juxon ndatsjuen ni, chro'a rukuxrajni'i ni. ¹⁸Aro Ndo Dio bake'e kain thi chunda nthau'e ni inchin je'e ndo binao ndo. ¹⁹Ko jã nguii nthau'e ni rukji raa ni, runthe'a ni. ²⁰Nduaxin

tsjé thi nchexin ni xra jinganito nthau'e ni, aro kain yaa kjan nakua nthao.

²¹Jmakon ni chro'a rundachro ngain raa ni: "Ja'a rugundana'a", ko kai jaa ni chro'a rundachro ngain ruthee ni: "Ja'a rugundana'a." ²²Nduaxin thi ndachro ni ixin dunda'a ngain nthau'e ni, mee thi icha rugunda. ²³Ko thi ndachro ná ixin renthe'a ngain nthau'a ná, mee thi icha tjamataon ná. Ko kai jaña ntho'o ná ngain thi ndachro ná ixin tsjagu'a ná, ²⁴ko thi icha nthurenthe rugunda'a tsjamataon ná. Ko Ndo Dio jamee binchechjian nthau'a ná, ixin thi ndachro ná ixin renthe'a, icha nthurenthe ná. ²⁵Ko jaña nua ná ixin nguii nthau'a ná renthe ko saku'en ná nguii nthao. ²⁶Ko are thiin naa raa ni o naa ruthee ni, kai nguii nthau'e ni thiin. Ko jã naa raa ni dayée juasaaya, kai nguii nthau'e ni chrjuin tunu'e.

²⁷Thi ja'an rindachrjan ruchro ixin kain ra ja'a ra kjan ra inchin nakua chujni ngain Cristo. ²⁸Ko ngain ni'ngo, Ndo Dio kunchjeeya xra, ko thi ni sa'o bake'e, mee ni bagakao Jesucristo, ni yuxin ni dayee juajnee Ndo Dio ixin runichja nã, ni ninxin, mee ni tjaago, kuthejan chujni dayée juachaxiin Ndo Dio ixin nche'e nã thi na'a dikunxin ni, kuthejan chujni nchexrue'en ni ni'i, kuthejan chujni thjengijna icha chujni, kuthejan chujni thetu'an kexreen suan xra, ko kai chujni

nichja jejee ngigua. ²⁹ ¿A kain nā xraa ni kuinchie'e ko bagakao Jesucristo? ¿Akain nā Ndo Dio ndache nā thi runichja nā? ¿Akain nā xraa chujni tjaago? ¿A kain nā dayée nā juachaxiin Ndo Dio ixin nche'e nā thi na'a dikunxin ni? ³⁰ ¿Akain nā nchexrue'en nā ni ni'i? ¿Akain nā nichja nā jejee ngigua? ¿Akain nā rundachro nā ke'e ruchro thi ndachro chujni nichja jejee ngigua? ³¹ Ko ja'a ra icha nchao thjee ra thi juachaxin icha renthe dajon Ndo Dio.

Aro ja'an tsjagu'a ra inaa thi icha jian.

Thi nduaxin thjue'e choo ni

13 ¹Ja nichja kain ngigue'e chujni ngata'a nunthe ko ngigue'e kain ángel, aro ja thjua'a chujni, ja'an xraa naa chia seen turankjan o xraa laato chia chrjuin'a turankjan. ²Ko richunda juachaxin ixin nichja thi juajna tjagu'na Ndo Dio, ko chunxin kain thi nue'a chujni, ko ja juaxraxaon na icha nu'e ke kainxin juaxraxuen chujni, ko anto chunthia ngain Cristo ko nchao thetu'an ixin jna tsingixin jna thi jii jna, aro thjua'a chujni, ja'an xru'in renthe na. ³Ko ja tsunchjeyaa chujni nua kainxin thi ja'an chunda, ko ruxrajon na ruche na, aro ja thjua'a kain chujni, xru'in xree kain thi ja'an sintha'a.

⁴Thi thjue'e chujni thixi'in kain, nche'e thi jian ngain

icha chujni. Thi thjue'e chujni tunchjue'a, tunue'a icha renthe ke inaa chujni ko tain'a ñao, ⁵nichjakua'a, thje'a thi jian ixin je'o, tuñaunkua'a ko tenchjian'a ngain anseen thi jian'a nche'e inaa chujni ngain je'e. ⁶Thi thjue'e chujni nchexruxin'a thi jian'a nche'e icha chujni, je'e nchexruxi'in thi jian. ⁷Thi thjue'e chujni, nchetjaaña kain, dithikaon kain, chu'en kain ko thixi'in kain.

⁸Thi thjue'e choo ni xru'in ncha'on tsjexin. Tsii ncha'on are ixru'in chujni sayée juajna thixin ngain Ndo Dio, ko chujni nchenichja Ndo Dio ngigua thinxin'a ni, ngigua mee irunichja'a ni, ko irugunda'a runichja ni thi anto nu'e ni. ⁹Thi nu'e ni jai nchion nu'e ni, ko thi juajna dayee ni jai nchenue'a ni kain thi siku'en. ¹⁰Are tsii ncha'on are kain jian se'e, kain thi jii jai ndatsjexin.

¹¹Are ja'an nchiin bari'i, ja'an banichja ko baxraxa'on ko bakianxin inchin naa chjan. Ko jai ke ubangi na takuinthua kain thi bantha'a are nchiin na. ¹²Ko jai ja'an ná chunxin ná Ndo Dio, aro je'a jian, xraa are dukon ná ngakon ná ngain naa chia dakima aro je'a jian. Aro tsii ncha'on are kain jian se'e, kuthimejan sukon ná ngakon ndo ko je'e ndo sikon ndo ngakon ná. Jai ja'an nchion chunxin je'e ndo aro kuthimejan ja'an ruchunxin ndo inchin je'e ndo chunxin na

ndo. ¹³Aro jii nii thi rugunda sintho'o ná kainxin ncha'on: ruchunthia ná Ndo Dio, ruchu'en ná kain thi ndachro ndo ko ruthjue'e choo ná. Aro thi icha renthe ruthjue'e choo ná.

Thi chujni nichja jejee ngigua

14 ¹Thjue'e ra chujni, ko danchie'e ra Ndo Dio ruchjaa ra juachaxin sinche'e ra kain xra dajon ndo, aro icha danchia ra juachaxin runichja ra thi juajna sayexin ra ngain ndo. ²Thi nichja naa ngigua nichja'a chujni, je'e nichja ngain Ndo Dio ixin xru'in kensen thinxin. Ko Espíritu Santo nchenichja chujni mee, aro nichja thi thinxin'a chujni. ³Aro thi nichja juajna dayéxin ngain Ndo Dio, nichja ngain icha chujni ixin icha tsinxin ná ko sithikaon ná ngain Cristo, ko thjengijna ná ixin icha tsusuji ná ko chrjuin nchekunu'e anseen ná.

⁴Thi chujni nichja naa ngigua je'o Ndo Dio thinxin, je'o espiritue tusuji. Aro thi chujni chunda juachaxin nichja juajna dayéxin ngain Ndo Dio, chujni mee icha nchesuji chujni jii ngain ni'ngo.

⁵Ja'an rujina'o ixin kain ra ruchunda ra juachaxin runichja ra thi ngigua je'o Ndo Dio thinxin. Aro icha rina'o ixin ja'a ra runichja ra juajna dayéxin ra ngain Ndo Dio. Ixin icha renthe thi nichja juajna thixin ngain Ndo Dio ke thi nichja

ngigua thinxin'a ni, aro, jaan, nchao runichja, ja jii naa chujni runichja ke'e ruchro thi jinichja ngigua thixin'a ni, ko jañaa chujni jii ngain ni'ngo tsangi ná. ⁶Mexinxin ja rugasutsja'a ra jai ko runichja'a ra kunixin naa ngigua ruginxin'a ra, mee xru'in xree ixin xru'in rukinxin ra. Aro icha jian rundathjo ra thi rinao Ndo Dio tsinxin ra, o tsangi ra thi jian, o tsjagu'a ra juajna thixin ngain Ndo Dio o tsangi ra kexe'o inaa thi thetu'an Ndo Dio.

⁷Ja kain thi nchechjian soon inchin nthaxro o naa arpa ko xraje'o ruki'in ni, ¿kexreen rugatsuan ni suen arpa o suen nthaxro? ⁸Ko are chia danua xi theto saxruin'a inchin jikininxin saxruen, ¿kexreen satsuan xi soldado ixin usiketo xa? ⁹Ko xraje'o tu'en ngajin ra, ja runichja'a ra thi jian thinxin ni, mexinxin, ¿kexreen tsinxin chujni thi runichja ra? ¡Ko mee ruchro ixin xraa je'o chrintho tenichje'e ra! ¹⁰Jaan, ndua nguixin nunthe jii tsjé ngigua, ko kain ni nichja ngiguae'e thinxi'in choo ná. ¹¹Aro ja chrujan chujni jinichja na ko ja'an thianxin'a ngiguae'e, chujni ji'i ruxraxaon ixin ja'an je'a ni rajnee ko ja'an xraje'o ruxraxa'on ixin chujni mee. ¹²Mexinxin ja'a ra xro anto rinao ra sayé'e ra juachaxin sinche'e ra xra dajon Espíritu Santo, aro icha danchia ra thi juachaxin tsjengijnaxin ra kain chujni dithikaon Jesucristo.

¹³Mexinxin, thi chujni chunda juachaxin nichja ngigua thinxin'a ni, kai sanchie'e Ndo Dio ixin nchao rundache chujni ke'e ruchro thi jinichja. ¹⁴Ko are ja'an nichjaa Ndo Dio kunixin naa ngigua thinxin'a ni, je'o espiritunga jinichja, ko thi ja'an nichja xru'in thianxin. ¹⁵¿Ke'e sintha'a remee? Rugunda runichjaa ko rutsjethaa Ndo Dio kunixin espiritunga, aro kai runichjaa ndo ko rutsjethaa ndo kunixin juaxraxaunna ko espiritunga. ¹⁶Ixin are ja'a rutsjeth'e Ndo Dio kunixin espiritunga, ko tsi'in inaa chujni thi ja'a rindachro, je'e na tsinxin'a na thi ja'a rundachro, mexinxin chujni mee chro'a rundachro "Ja'naa tsu'en" ixin je'e xru'in kuinxin. ¹⁷Ko ndua, thi ja'a rinichja ngathexin kon Ndo Dio anto jian, aro inaa chujni xru'in thjengijna ixin xru'in thinxin. ¹⁸Ja'an thexruixian Ndo Dio ixin ja'an icha nichja ngigua thinxin'a ni ke kain ra ja'a ra, ¹⁹aro ngain ni'ngo, icha jian tsjé'a runichja aro tsinxinna na, ke anto see runichja ko xru'in tsinxinna na. ²⁰Kain ra xro dithikaon ra, nche'e ra inchin xan nchinnchinchjan ixin thje'a xan thi jian'a. Aro xraxaon'a ra xraa xan nchinnchinchjan, icha jian xraxaon ra xraa ni yeye. ²¹Ko ngain Xruen Ndo Dio ndachro: "Ja'an runichjaa chujni rajnaa ra, kunixin chujni je'a nunthe ji'i

ko ni te'i runichja na ngigua tsinxin'a ra ko maski sikon ra ji'i, sinao'a ra tsi'in ra, ja'naa chro Ndo Dio."

²²Thi chujni nichja jejee ngigua, ji'i naa thi na'a dikunxin ni ixin sikon ni dithikaon'a Jesucristo ko je'a ixin ni udithikaon. Aro thi juajna thixin ngain Ndo Dio, je'a ixin ni dithikaon'a Jesucristo, ji'i ixin ni udithikaon. ²³Mexinxin are xrathe ngain ni'ngo kain ni dithikaon Jesucristo, ko kain na thexi'in na runichja na jejee ngigua thinxin'a ni, ko sixi'in ngain ni'ngo chujni dithikaon'a Jesucristo, ¿a ruxraxaon'a ni te'i ixin ja'a ra ndadinthexinga ra? ²⁴Aro ja kain ra tetjaago ra juajna thixin ngain Ndo Dio ko sixi'in naa chujni thinxin'a o dithikaon'a, je'e tsinxin ixin jian'a jinche'e ko se'e ruxraxaon are tsi'in kain thi ja'a ra tetjaago ra. ²⁵Ko kain thi jii ngain anseen chujni mee tsununxin, ko je'e sethuxin nthajuchji'i ko sinchesaye'e Ndo Dio ko rundachro ixin ndua jii Ndo Dio ngaya'a ra.

Rugunda sinche'e ni jian ngaxi'in ni'ngo

²⁶Mexinxin kain ra xro dithikaon ra Jesucristo, are ruxrathe ra ixin sinchesaye'e ra Ndo Dio, kanxion ra rutsje ra salmo, ko ikanxion ra nchao tsjaago ra o rundache ra inaa

chujni thi juajna chjaa ra ndo, ko ikanxion ra runichja ra ngigua thinxin'a ni ko ikanxion ra rundachro ra ke'e ruchro ngigua mee. Aro kain thi sinche'e ra sinchesuji chujni. ²⁷Are runichja ra jejee ngigua thinxin'a ni, nchao runichja ra je'o yoo ra o nii ra ko chu'en ra runichja naa, kuthejan inaa, ko naa ra rundachro ra ke'e ruchro thi ngigua tenichja ra. ²⁸Ko ja xru'in chujni nchao rundachro ke'e ruchro thi ngigua nichja ra, icha jian nichja'a ra ngain ni'ngo ko se'an nichja ra ngain Ndo Dio. ²⁹Kai are runichja ra thi juajna chjaa ra Ndo Dio, nchao runichja ra je'o yoo ra o nii ra, ko xro icha ra tsi'in ra ko rundachro ra a ndua juajna mee juixin ngain Ndo Dio. ³⁰Ko ja chrujan chujni tajii ngayee chujni ko bayée juajnee Ndo Dio, thi chujni jitjaago rutenkua ixin runichja chujni bayée juajna mee. ³¹Jañaa kain ra xro sayé'e ra juajnee Ndo Dio, nchao runichja ra naa ra, kuthejan inaa ra ixin chujni tethi'in icha tsangi na ko icha sinchexruxi'in na tsi'in na. ³²Thi chujni dayée juajna thixin ngain Ndo Dio rugunda tsetu'an ngain espiritue ³³ixin Ndo Dio ndakua nche'e kain ko chrjuin nchekunu'e anseen kain chujni. Jañaa inchin kuangi ko nche'e kain ni'ngo thji ni dithikaon Jesucristo, ³⁴ko ni nchrii rutenkua nchra are jitjaago na ngain ni'ngo ixin tsangi nchra ko

rutenkua nchra inchin thetu'an ley bayée Moisés. ³⁵Ja je'e nchra rinao nchra tsunu'e nchra icha, rugunda sanchiangi'i nchra xixi'i nchra ngain nchia ixin chrjuin'a dikon ni ixin naa nchrii runichja nchra ngathexin kon chujni ngain ni'ngo are jixraago.

³⁶¿Axraxaon ra ja'a ra ixin ngajin ra kuexinxin xraago juajnee Ndo Dio? ¿O axraxaon ra ixin ja'o ra bayé'e ra juajnee ndo? ³⁷Ko ja chrujan ra tunu'a ra ixin ja'a ra daye'e ra juajnee Ndo Dio o tuenao ra ixin Espíritu Santo nthaxinxin ra, kai tsinxin ra ixin thi rikjin na ji'i naa thi thetu'an Ndo Dio. ³⁸Aro ja chrujan chujni dithikaon'a juajna ji'i, ja'a ra kai dithikaon'a ra thi rundachro chujni mee.

³⁹Jañaa kain ra xro dithikaon ra Jesucristo, icha danchie'e ra Ndo Dio ruchjaa ra juachaxin ixin tsjaago ra juajnee ndo, ko tanchrjanda ra chujni runichja na thi jejee ngigua thinxin'a ni. ⁴⁰Aro ndakua ko jian nche'e ra kain.

Cristo uxechon

15 ¹Ja'a ra xro dithikaon ra Jesucristo, ja'an rina'o sinthaxraxa'on ra thi jian juajnee Ndo Dio ndathjo ra. Ko juajna ji'i thi ja'a ra bithikaon ra ko xra dithikaon ra. ²Ko ja tsinthue'a ra thi juajna ja'an kjuagu'a ra, ja'a ra uchujni narua ko ja bithikaon'a ra xru'in kurenthe juajna ngajin ra.

³Ja'an sa'o kjuagu'a ra thi juajna ja'an bayáa, ja'an kjuagu'a ra ixin Cristo be'en ixin kjuenga 'na kain thi jian'a bintho'o ná inchin ndachro ngain Xruen Ndo Dio, ⁴ko kjuabaa nā ko ngain ncha'on ninxin je'e xechon inchin jitaxin ngain Xruen ndo. ⁵Ko sa'o kununxin ngain Pedro, kuthimejan ngain icha ni kuinchie'e Jesús. ⁶Kuthimejan kununxi'in rio'o nō chujni bagithikaon ngain je'e. Ko tsjé chujni mee xra techon nā jai ko thu'a nā undabe'en nā. ⁷Kuthimejan kununxi'in Jacobo, kuthimejan kain ni kuinchie'e.

⁸Ko are juexin kununxi'in kain ni kuinchie'e ko ni baruee, kuthimejan kununxin ngajin, xraa naa chjan tunkji'i ko xraxera'a nchauen xan. ⁹Ja'an tununa ixin renthe'a na ngagee kain ni kuinchie'e Jesús, ko jikininxin'a si'in na chujni kuinchie'e ixin ja'an anto banthagatho tangi chujni bagithikaon Jesucristo. ¹⁰Aro ixin Ndo Dio anto jian ngajin na, mexinxin ja'an rintha'a thi rintha'a ixin je'e ndo, ko thi juachaxin chjana ndo anto bundana ko icha tsjé xra bintha'a ke kain ni kuinchie'e Jesucristo. Aro je'a juachaxinna banthaxin xra, Ndo Dio thi binchegunda na ixin bintha'a xra. ¹¹Ko ja'an ndusena'a kensen kjuuago a je'e nā o ja'an, ko ji'i thi juajna kjuuago ná ko ja'a ra bithikaon ra.

Ruxechon ni undabe'en

¹²Thi juajna ja'an ná kjuagu'a ra ndachro ixin Cristo xechon. Mexinxin, ¿unda thu'a ra ndachro ra ixin chujni ndadige'en iruxechon'a nā? ¹³Ko ja ndua'a ixin chujni ndadige'en ruxechon, yaa ruchro ixin Cristo kai xechon'a. ¹⁴Ko ja Cristo xechon'a, ji'i ruchro ixin xru'in xree thi juajna ndathjo ra, ko kai xru'in xree ixin ja'a ra chunthia ra Jesucristo. ¹⁵Ja ndua ni ndadige'en iruxechon'a nā, ja'an ná kjan ná chujni ncheeya ixin tenichja ná thi binche'a Ndo Dio, ixin ja'an ná tjaago ná ixin nduaxin je'e ndo binchexechon ndo Jesucristo. ¹⁶Ja xechon'a ni ndadige'en, kai Cristo xechon'a are ndabe'en. ¹⁷Ja Cristo xechon'a are ndabe'en, thi ja'a ra chunthia ra kai xru'in xree, ko ja'a ra xra tenche'e ra thi jian'a. ¹⁸Ko jamee, kain chujni bithikaon Cristo ko undabinthege'en nā ndabitjaan nā ngathe xru'i. ¹⁹Ja chunthia ná ngain Cristo ixin je'o tsjengijna ná ngata'a nunthe ji'i, ja'an ná thi chujni icha thinxin'a ke kain chujni nthi'i ngain nunthe.

²⁰Aro Jesucristo xechon ko je'e thi sa'o xechon ngayee ni ndadige'en. ²¹Ko ixin nakua xii, kainxin chujni nunthe ji'i bikininxin nā ndase'en nā. Ko kai ixin nakua xii, kain nā jikininxin nā ruxechon nā. ²²Ko ixin thi jian'a binche'e Adán

kain ná bikininxin ná ndase'en ná, aro ixin thi jian binche'e Cristo nchao ruxechon ná kain ná. ²³Aro nanaa ná ruxechon ná inchin jikininxin: Cristo thi sa'o xechon. Kuthimejan are Cristo tsii inaa, ruxechon chujni dithikaon ngain je'e. ²⁴Kuthimejan ndatsjexin nunthe are Cristo tsunxanthe kainxin juachaxin jii nthi'i ngata'a nunthe ko ngajni, ko Cristo sinchegayee kain ngain Ndo Dio, Ndudaa ná, ²⁵ixin Cristo xra tsetu'an tsjexinja tsunxanthe kain thi ningaku'en. ²⁶Ko thi tsjexinxin sinchexanthe, mee thi ndade'en ni. ²⁷Aro ngain Xruen Ndo Dio ndachro: "Ndo Dio bajon kain juachaxin ngain Cristo ixin thetu'en kain thi jii", aro mee ruchro'a ixin Cristo thetu'an ngain Ndo Dio ixin Ndo Dio thi bajon juachaxin ngain je'e. ²⁸Ko are Cristo utsetu'an kain, kuthimejan Cristo, thi Xe'en Ndo Dio, sinchekjan juachaxin ngain Ndo Dio inaa, ixin je'o Ndo Dio thi tsetu'an kain thi jii.

²⁹Kanxion chujni digithe ná ixin ni ndadige'en, ko ni digithe xraxaon ná ixin jaña sitjañe'e kain thi jian'a binche'e chujni ná, ni undabe'en, ¿aro ja nduaxin chujni ndadige'en iruxechon'a ná, unda xradigithe ná ixin chujni undadige'en?

³⁰¿Ko unda ruxrajon ná kain ncha'on ngain thi tangi ixin suen ná ná? ³¹Ixin ja'a ra nu'a ra jian ixin kainxin ncha'on

rinao ná suen na ná, ko jian nu'a ra ixin ji'i ndua. Aro ji'i tunna ixin ja'a ra dithikaon ra Nchaa ná Jesucristo, ko are ja'a ra dithikaon ra, mee thi chrjuin nchekunu'e ansenna. ³²Ko ke'e bacha ixin ngain rajna Éfeso kuetuki'an chujni anto chrintho xraa kuxiigo te nga'a jna ja ndua'a chujni ndade'en ruxechon ná. Ji'i ruchro ixin xru'in xree ixin kuetuki'an ná. Ko icha jian sintho'o ná inchin ndachro chujni: "Sunthe ná ko so'lo ná ixin ndue o rejngi undase'en ná."

³³Dithuaxin'a ra sinthaya'a ra ná, inchin ndachro chujni: "Are tato ni chujni nche'e thi jian'a, ndakjan ni xraa je'e ná." ³⁴Mexinxin jian xraxaon ra thi sinche'e ra ko inche'a ra thi jian'a, ixin jié juasuaxin jii ngajin ra ixin xra jii chujni chunxin'a Ndo Dio ngay'a ra.

Kexreen ruxechon chujni ndabe'en

³⁵Aro ja chrujan chujni sanchiangi: "¿Kexreen ruxechon chujni undadige'en? ¿A xraje'o nthao sechunda ná?" ³⁶A ndua thinxin'a ra mexinxin jaña danchiangi ra. Anua'a ra ixin are thenga ra naa tsee, sa'o de'en tsee, kuthimejan dachrje ka. ³⁷Ko je'a ka thi dinga, nduaxin je'o naa tse'e triigo o inaa tsee thi dinga. ³⁸Aro Ndo Dio chjee tsee mee naa ka inchin je'e ndo rinao ndo, ko jaña kain tsee dachrjetaon ka inchin je'e ndo

binchekininxin ndo. ³⁹Kain nthao xrajeo'a te nthao, nthau'e chujni jee te nthao, nthau'e kuxiigo jee te nthao ko jañaa kai nthau'e kunthua ko nthau'e kuchee, jee te nthao. ⁴⁰Kai nthau'e ángel te ngajni chrjuin te nthao, ko kain nthao jii ngata'a nunthe kai chrjuin te, aro tuyai'a thi chrjuin te nthao. ⁴¹Ko ncha'on icha suji nchengasaan, ko kunithjao jee nchengasaan ko kunutse jee dikon ni ba, ko nanaa kunutse jejee tungiixin ba.

⁴²Jamee tsu'en kai are ruxechon chujni ndade'en. Ixin je'e nā xrabaa nā kunixin naa nthao ndarenga, aro je'e nā ruxechon nā kunixin naa nthao irurenga'a. ⁴³Are naa chujni ndade'en xrabaa nthau'e ko ndarenga nthao, aro nthao ruxechon anto chrjuin se'e ixin irurenga'a. Ko nthao chunda ná jai ko ruxrabaa suji'a nthao, aro thi nthao ruxechon suji se'e nthao. ⁴⁴Are ndade'en ni, xrabaa je'o nthau'e ni, ko are ruxechon ni, sayée ni inaa nthao rurenga'a. Ko jii nthao chunda ná jai, ko jii nthao rurenga'a.

⁴⁵Ndachro ngain Xruen Ndo Dio: “Adán kjui thi xii sa'o binchegechon Ndo Dio”, aro Cristo inchin Adán ixin Cristo chunda espíritu thi sinthagechon ná ko xru'in ncha'on se'en ná. ⁴⁶Ko sa'o be'e nthao ndathjexin. Kuthimejan juii nthao xru'in ncha'on se'en. ⁴⁷Thi xii sa'o be'e, kunchjianxin jinche ko be'e xa

ngain nunthe. Ko Jesucristo, thi yuxin xii, juixin ngajni.

⁴⁸Kain ná xro te ná ngata'a nunthe chunda ná nthao inchin nthao bechunda Adán ixin je'e kunchjianxin jinche. Ko ni jii ngajni chunda nā naa nthao inchin Cristo thi juixin ngajni.

⁴⁹Ko jai ja'an ná chunda ná naa nthao inchin nthau'e Adán, aro tsii ncha'on ja'an ná ruchunda ná naa nthao inchin nthau'e Jesucristo, thi juixin ngajni.

⁵⁰Ja'an rindathjo ra ixin nthao chunda ná jai chro'a se'e nthao nthi'a thi thetu'an Ndo Dio, ixin thi nthao ndarenga chro'a se'e nthao ngain nthao xru'in ncha'on rurenga. ⁵¹Aro rina'o tsunu'a ra naa thi jima ko xra nua'a ra: Kainxin'a ná se'en ná, aro kain ná sayée ná inaa nthao xru'in ncha'on se'en. ⁵²Ko ji'i anto daka tsu'en xraa are dije ko xiree jmakon ni, ko are tsjexin saxruen trompeta, kain chujni undabe'en ruxechon nā kunixin inaa nthao ke ixru'in ncha'on rurenga. Ko xro xra sunthechon ná kai sayebe'o ná inaa nthao narua. ⁵³Ixin nthao chunda ná jai ndade'en nthao ko ndarenga nthao, mexinxin rugunda situxin nthao ixin inaa nthao sen'a ko xru'in ncha'on tsjexin. ⁵⁴Ko are nthao ndade'en situxin nthao ixin inaa nthao xru'in ncha'on se'en, siku'en thi ndachro ngain Xruen Ndo Dio: “Thi ndade'en ni ixru'in juachaxin ruchunda ko ndaruxanthe.”

55 “Ja'a thi de'en ni, ¿kja juachaxin chunda ja'a? ¿Kja juachaxian chunda ixin du'en nthao?”

56 Ko thi jian'a nche'e ni, mee thi chjee juachaxin thi de'en ni, ko ley bayée Moisés, mee thi chjee juachaxin thi jian'a nche'e ni. 57 Aro thexruxi'in ná Ndo Dio ixin je'e ndo chjaa ná ndo juachaxin sacha ná ngain thi de'en ni, ixin Jesucristo ubacha.

58 Mexinxin ja'a ra xro dithikaon ra dachrjende'a ra ko nche'e ra xra kuetu'an Jesucristo, ko ja'a ra unu'a ra ixin xra tenche'e ra ixin Nchaa ná, je'a naa xra xru'in xree.

Batsetau'en choo ná tumi

16 ¹Jai ja'an rina'o rundathjo ra ixin thi tumi satsetau'en choo ra ixin tsjengijnanxin ra chujni dithikaon Jesucristo. Nche'e ra kai inchin ndathjan runche'e chujni jii ngain kainxin ni'ngo te ngain nunthe'e Galacia. ²Mexinxin kain ncha'on domingo dantsjenda ra nchin tumi thi dacha ra ko thenchji'an ra tumi, ko jañaá isatsetauen'a choo ra tumi are ja'an saso. ³Ko are saso, ja'an ruru'a'an ngain rajna Jerusalén chujni ja'a ra kuinchie'e ra, ko ruchja'a na naa xroon thi rundachro ixin ja'a ra kuinchie'e ra na ixin sikao na tumi kjuejutau'en choo ra ixin chujni Jerusalén. ⁴Ja nchao tsji ja'an, kai tsji ngain na.

Thi xraxaon sinche'e Pablo

⁵Ja'an satho nunthe'e Macedonia, kuthimejan saso nthi'a rajna Corinto. ⁶Ko nchingo tasithuna ngajin ra kanxion ncha'on o nguixin kunithjaue kin, ko jañaá tsjengijna ni ra ixin nchao satsji inaa nunthe. ⁷Ja'an rinao'a sathutaunxion ko nchion sikon ni ra, ja'an rina'o sari'i see ngajin ra, ja Ndo Dio ruchjana juachaxin. ⁸Aro ja'an xrasari'i nthi'i ngain rajna Éfeso tsija ncha'on kiai Pentecostés, ⁹ixin nthi'i jii tsjé chujni tedithuexin na tsjagua na juajnee Ndo Dio ko jian xra sintha'a, maski jii tsjé chujni anto ningakunna.

¹⁰Ja siji Timoteu ngajin ra, nche'e ra ixin chrjuin tsunu'e ngajin ra ixin je'e nche'e xree Ndo Dio inchin ja'an. ¹¹Ko tjanua'a ra are siji ngajin ra, icha jian thjengijna ra ixin nchao tsii sitsjena ixin ni choo ná ko ja'an techuan ná tsii.

¹²Ko ja'an anto binthatsaan ñao Apolos ixin rugitsja'a ra je'e kunixin ikanxion ni choo ná, ko je'e chro'a biji jai. Aro je'e rutsje'e kesa nchao ko usiji sitsja'a ra.

Pablo juexin kjin xroon ji'i ko rua'an juajna

¹³Tsje'e ra jian ko dachrjende'a ra thi chunthia ra ngain Ndo Dio. Ko nche'e ra xraa naa xii suji ko xru'in xragu'en ra. ¹⁴Ko kain thi sinche'e ra, sachrxexin ngain ansean ra.

¹⁵Kain ra, xro dithikaon ra Jesucristo, unu'a ra ixin

Estéfanas kunixin ni ndu'a, ni te'i ni sa'o bithikaon thi jian juajnee Jesucristo ngain rajna te nunthe'e Acaya. Ko je'e na ngain anseen na bachrjexin ixin tsjengijna na kain chujni dithikaon Jesucristo.

¹⁶Nhatsa'an ñao ra nche'e ra thi tsetu'an ra Estéfanas, ko kai dithikaon ra kain chujni nche'e xree Ndo Dio inchin je'e. ¹⁷Ja'an cha'na ixin bikon juu Estéfanas, Fortunato ko Acaico ixin je'e na chjana na thi ja'a ra chro'a chjana ra are binthe'a ra nthi'i.

¹⁸Je'e na binchesuji na ansenna inchin binche'e na ngajin ra kai. Ja'an rina'o ixin kain chujni nche'e xra ji'i, chunde'e ra na juasaaya.

¹⁹Kain ni dithikaon Jesucristo jii ngain nunthe'e Asia rua'an ra na juajna. Ko Aquila, Priscila ko kain chujni dithikaon ko xrathe ngain nchiandu'a na, kai rua'an ra na juajna. ²⁰Ko kain chujni dithikaon Jesucristo nthi'i rua'an ra na juajna. Ko kain ra ndakua chje'e choo ra juajna inchin kukuan ná.

²¹Ja'an, Pablo na rua'an ra juajna ji'i, thi kjinxin na kunixin rana.

²²Ja chrujan chujni thjue'a Jesucristo, chujni mee tsu'en na thi jian'a. ¡Nchana ná xrakui!

²³Ko Nchaa ná Jesucristo sinthanchaon ra kainxin ncha'on.

²⁴Thi thjua'a ra ixin Jesucristo se'e ngajin ra. Jañaa tsu'en.